

X'INHOB B

Ta' M. AGIUS

Lil habibi G. Cauchi.

Inhobb il-beraħ ta' l-eghlieqi jhaddru,
Id-dell ta' sigra b'weraq ġdid imżieghda,
Jew ta' xi torri qrib xi xtajta tagħna
Mill-bliet imbieghda.

Inhobb il-kwiet tad-dar u l-ġnejna tagħna
U ġewwa l-ġnien ta' Sant'Anton fil-ġhodu;
Jew f'truf ir-raħal, bil-laring iħammar.
Li fih noqogħdu.

Inhobb il-ħemda f'tluġħ ix-xemx ħanina
F'Wied iż-Żebbuġ bin-nida wkoll imxarrab;
Jew tal-bjut tagħna waqt li l-qamar jiddi
U l-hena nġarrab.

Inhobb is-sikta ta' xi ġholja sbejħa
Jew ta' xi knisja waqt l-Ave Marija;
Is-satra f'kamra fejn għas-serħ ningabar
Kull fil-ġħaxija.

Inhobb il-ġabra ġol-Kunvent ħemdieni
Fi Triq il-Wied ta' Birkirkara mtalla':
Fejn Patri jqarar lili jerġa' jagħmel
Habib ma' Alla.

Inhobb f'waqtiet is-skiet ta' qalb li jkollu
Inġarrab ħiemed waqt li l-ħsieb jitlajja:
Fuq hekk ukoll, ġħaliex, bħall-ferħ, in-niket
Jinħtieġ fil-ħajja!

Villa Lija.

Nifirħu lil habib tagħna Dun Karm Sant B.A., B.D., talli
ħa l-ewwel quddiesa kif ukoll talli ġħadda l-eżamijiet u ħa l-grad
mill-Universit Rjali tagħna. Dun Karm Sant huwa Membru
Akkademiku tal-"Għaqda" u dejjem ħabrek biex iġib 'il quddiem
il-letteratura Maltija; issa li ħeles mill-istudju, nittamaw li naraw
xogħlijiet oħra bil-Malti minn tiegħu.

TIFKIRA TA' LAQĠHA TA' "BRAINS TRUST"

Ta' E. AGIUS

Lil gozz għorrief staqsejthom
Kif jista' l-ħsieb astratt
Mis-sens konkret jitmessel,
Li jien ma kont fhimt qatt.

Kif it-tvenvin ġo l-arja
Tal-korda ta' vjolin
Fuq it-tanbur tal-widna
Jolqot wara ftit ħin.

U fit-tmien nerv kranjali
Isir dak it-tibdil
Elettriku, jitkejjel,
Jigri ma' dak il-fil,

Sakemm fil-moħħ dan jasal:
Hemm isir ħsieb astratt,
Bla daqs, bla ħoss, bla qawwa,
Ma jista' jqisu ħadd.

L-għorrief, ġħall-mistoqsija,
Habbu rashom mhux ftit;
Min qal li m'hemmx twegiba,
Min qal: "Dana x'irid?"

Nies bħalna, għorrief daqsna.
Dan il-lejla biex ġej?"
U l-egħref wieħed fosthom
Qalli: "Fuq dawn it-tnej",

Dak l'int konkret issejjaħ,
Dak li ssejjaħ astratt,
Dawk huma xorta waħda,
Dal-lum jafu kulħadd."

Jien għedt bejni u bejn ruħi,
(Nahlef, mhux bi tmaqdir):
"Jew jiena daqshom ġħaref,
Jew huma daqsi ħmir".

14.4.46.